

అనాధ రక్షణ

ఇందిరకు పట్నం నిండా నేపాతులే. వాళ్ళల్లో నేనూ ఒకణ్ణునుకోండి.
కాని నే నెరిగినంత బాగా ఇందిరని మరెవ్వరూ ఎరగరని నా నమ్మకం.
ఇందిరకు కాస్తో కూస్తో పిచ్చి ఉందని తెలుసుకున్నవాణ్ణి నే నొక్కణ్ణే!
ఇందిర ఇంటర్మీడియేట్ పాసయింది. ఆమె కింకా పెళ్ళి కాలేదు, ఇక
కాదు.

వాళ్ళ అమ్మా నాన్నా ఇందిర నింటికి రానివ్వరు. ఇందిర తన ఎత్తు
ధనం పోసినా పోదు కూడానూ.

అమ్మ దగ్గరికి, నాన్న దగ్గరికి వెళ్ళాలిసిన ఆవసరంలే దిందిరకు. ఇందిర
పినతండ్రి కొడుకు సోమయాజులు ఆ భోగం వాళ్ళమ్మాయిని పెళ్ళాడి, ఉద్యోగం
చేస్తూ పట్నంలో ఉన్నాడు. ఆ పెళ్ళిని అందరికంటె ముందుగా రెండు చేతులూ
ఎత్తి ఆశీర్వదించినది ఇందిరే!

సోమయాజులుగారిల్లు కేంద్రంగా పెట్టుకుని ఇందిర పరిశ్రమిస్తూ ఉంటుంది.

నవమస్థానంలో కాబోలు శనో ఏదో ఉండటం మూలాన ఇందిర ఇతర్ల కష్టాలు చూసి భరించలేదు. ఓ మాట సలహా గాని, యధాశక్తి చాకిరి గాని, ఎవరిదగ్గర్నించన్నా తీసుకుని ఓ అయిదు రూపాయల నోటు గాని అనాధల కివ్వకుండా ఇందిర రోజు గడవలేదు.

నా కిందిర పరిచయం ఎట్లా అయిందో చెప్పటానికి కొంచెం సిగ్గుగా ఉంది..

“ఇందిరకంటే సులభంగా చేతి కందే మనిషి ఉండబోదు” అని ఓ స్నేహితుడు జారవిడిచాడు.

“డబ్బు మాట?” అన్నాను, కాస్త జాగ్రత్త మనిషిని గనక.

నా స్నేహితుడు నవ్వి, “ఇందిర ఎట్లాగైనా డబ్బు వొదిలిస్తుంది - పరిచయంకూడా అక్కర్లేదు, మొహం ఎరిక ఉంటేనే చాలు . అయితే ఎన్నడూ సొంతానికని ఆడగదు - ఎప్పుడూ లోకోపకారార్థమే!”

ఇందిరతో పరిచయం అయింతరవాత నా స్నేహితుడికి ఊహాశక్తి లేదని తెలుసుకున్నాను. అతను నాకు ఇందిర ఆడతనం ఆశ చూపాడు గాని, అస లామనిషి వెయ్యి వరహాల విలవ చేస్తుంది. ఇందిర మొగవాడే అయినా ఆ మనిషి నెరగటం ఓ అద్భుతమైన అనుభవమే.

ఇందిర అమూల్యమైన మనిషి.

ఆమె ఆడతనం జోలికి వెళ్ళలేదని కాదు - వెళ్ళాను, పరిచయమైన కొద్ది రోజులకే ఇద్దరమూ కలిసి అట్లా నీనిమాకు వెళ్ళి అటునుంచి నా గదికి తీసుకెళ్ళాను. పన్నెండింటి దాకా ఇందిర నాకు అందరి కష్టాలూ చెప్పి, పొద్దు పోయింది వెళతా నన్నది.

నేను వొద్దన్నాను. ఆ రాత్రికి నా గదిలో ఉండి పొమ్మన్నాను. ఎవరి కన్నా తెలిస్తే ఏమన్నా అనుకోరా అన్నది. వాళ్ళనుకోవటం అబద్ధం చెయ్యటం దేనికన్నాను.

ఇందిర కొంచెం ఆలోచించి తన మీద నాకు ప్రేమా అనడిగింది. ఎందు కంటే నేను ప్రేమ ఉన్నట్టు కనిపించలే నన్నది.

నాకు ప్రేమలో నమ్మకం లేదన్నాను.

ఇందిర మొహం చాటంత అయింది. ఆమె వెళ్ళే ప్రయత్నం మాని, మళ్ళీ కుర్చీలో కూచుంటూ నాకు ప్రేమ ఏమిటో చెబుతా నన్నది. అని చెప్పింది.

శ్రీనివాసరావని ఓ అబ్బాయి. తనకన్న ఒక్క ఏడాదే పెద్ద. మద్రాసులో చదివేవాడు. వాళ్ళు చాలా బాగ్యవంతులు. నీనుకు చాలా చిన్నతనంలోనే పెళ్ళి అయింది. వట్నంలో అడ్డమైన స్నేహితులందరినీ దగ్గరికి తీసి డబ్బు తగలేసే వాడు. ఎవరికీ కాదనలేడు. అతన్ని ఉద్ధరించే ఉద్దేశంతో తను అతని సావాసం ప్రారంభించి అతనికి గార్డియన్ అయింది.

మగవాడికి ఆడదానికి సావాసం అయిన తరువాత అది ప్రేమగా పరిణమించకుండా ఎట్లా ఉంటుంది? అందులో నీను తనని గాఢంగా ప్రేమించాడని తనకు మొదటనే తెలిసిపోయింది. అయితే నీను వొట్టి మేక కావటంవల్ల భయపడ్డాడు. అతని అవస్థ చూశేక తనే అతన్ని ప్రోత్సహించింది.

నీను తనని ఎట్లా ప్రేమించాడో వర్ణిస్తే తీరదు. అతనికింకో ప్రపంచమే లేదు. చదివేవాడు కాదు, నాకోసం చదువు పాడుచేసుకోకు అని సలహా చెప్పటం కూడా ఎంత క్రూరం!.... ఆ ప్రేమలో పడిపోయి నీను తన కష్ట సుఖాలుకూడా విచారించేవాడు కాదు, కాని తను అతని ప్రేమ కోసం ఎన్ని కష్టాలైనా పడింది.

ఇంకో తమాషా ఏమిటంటే, నీను ఇంత ప్రేమలోనూ తనతో వొంద సార్లు రోజూ పోట్లాడేవాడు. తన ప్రతి చూపునూ, మాటనూ విమర్శించి, తన కతనిమీద ప్రేమ లేదని తేల్చేవాడు. వొట్టి పసిపిల్లవాడి తంతు!

ఇంక నీను అనూయ చెప్పటానికి వీలేదు. తన ఇతర స్నేహితులు, నాబోటి వాళ్ళుంటారా, వాళ్ళందరు తన ప్రేమను పంచుకుంటున్నారని దెప్పే వాడు. అతనికి తను తప్ప ప్రపంచములో ఆడదే లేదు. తనకూ అతనుతప్ప ఇంకో మగాడే లేనట్లుండేది. కాని యధార్థంగా ఉన్న వాళ్ళతో విరోధం తెచ్చి పెట్టుకుంటామా, చెప్పండి!....

ఈ నీను ప్రణయ కథను ఇందిర ఎంతో ఉత్సాహంతో వూర్తిగా గంట నేపు వర్ణించింది. నే నడ్డువడకపోతే ఈ కథ తెల్లార్లు నడిచేట్టు కనిపించింది.

"ఏమో ఇటువంటి ప్రేమలో నాకు విశ్వాసం లేదు.....మీ నీను వొట్టి స్వార్థపరుడల్లే ఉన్నాడు. నే నింత సేపూ విన్న కథలో నీను అనేవాడికి గల ఆత్మప్రియత్వం ఓటి కనిపిస్తున్నదిగాని-" అని ప్రారంభించాను.

"అయ్యో! నన్ననే మాటలన్నీ అని, కళ్ళ నీళ్ళు పెట్టుకునేవాడండీ!.... నీను హృదయం నేను బాగా ఎరుగుదును!" అన్న దిందిర.

"అదృష్టవశాత్తూ నాకు ప్రేమంటే ఏమిటో తెలీదు. కాని ఎప్పుడాడదాన్ని ముద్దు పెట్టుకోబుద్ది అయేదీ నాకు తెలుసు....ఇప్పుడు నిన్ను ముద్దు పెట్టుకోబుద్ది అవుతున్నది. ను వీ కథంతా కాసేపు కట్టిపెడితే-"

ఇందిరతో ప్రణయం నడపటంకంటే సులభమైన విషయం లేదు. కామాన్ని ఆకలిదప్పుల లెక్కకు తెచ్చింది నా కొక్క ఇందిరే కనిపిస్తున్నది.

అనేక మందికి చప్పన వశమయిందిగదా అని ఇందిర వొట్టి వీటి దనటం తప్పేమో అనుకుంటాను. ఇందిర వెకిలి మనిషి కాదు. ఇతరులల్లే తన దగ్గర ఏదో దాచుకోదగినముల్లె ఉన్నట్టు నటించదు; మనస్సు చప్పన ఇచ్చేస్తుంది— మనస్సిచ్చి శరీరం దాచుకోదు.... ప్రపంచంచేత తప్పు వట్టించుకోకుండా ప్రవర్తిస్తూ వెకిలితనం వెళ్ళగక్కే వాళ్ళు చాలామంది ఉన్నారు.

ఇందిరను నేనెప్పుడూ ఏమీ అనను, విమర్శించను; ఇందిర కేమీ బోధించను, ఉపదేశించను; ఇందిరను తేలికచేసి చూడను, అన్యాయం చెయ్యను.

ఇందిరను అన్యాయం చేసినవాడు పురుగులుపడి పోతాడు.

అయితే నేను ఇందిరని ఆరాదించలేదు. ఆమెను గురించి కలలు కనలేదు. ఆవిడచుట్టూ గగనసౌధాలు కట్టలేదు.

ఈ పనులు చెయ్యలేకపోవటం పెద్ద తప్పుగా నాకు తోచలేదు.

ఈనాటి సంస్కారం — తెలుగువాళ్ళ సంస్కారం — ఇందిరకంటే ఉత్తమమైన మనిషి నివ్వలేదని నేను గట్టిగా నమ్ముతాను.

వైకుంఠ మనేది ఉంటే ఇందిర చచ్చి వైకుంఠానికి పోతుంది.

ఇందిరకూ నాకూ ఏదో ఉందని తెలియగానే కొందరు మూఢులు మారంకు ప్రచారం చేసి మాకేదో అపఖ్యాతి తేవాలని చూశారు. మారంకు గోవ్యంగా ఉంచటానికి నే నెటువంటి ప్రయత్నమూ చెయ్యలేదని వాళ్లెరగదు.

మరికొందరు మూఢులు—ఇందిరతో సంబంధం ఉన్నవాళ్ళు— నన్నుచూసి అసూయ పడాలని కూడా చూశారు... ఇందిర ప్రచారం చేస్తున్న ఉత్తమజాతి సంస్కారం వాళ్ళ కేకోశానా అరగలేదు, పాపం!

నామటుకు నాకు అసూయలో ఏమీ విశ్వాసం లేదు.... అది జీవశక్తిని దుర్వ్యయం చెయ్యటమేగాని మరోటి కాదు.

అపఖ్యాతికి వెరవక, అసూయలో విశ్వాసం లేని వాణ్ణి ఎవరేం చెయ్య గలరూ?...మమ్మల్ని గురించిన అల్లరి దానంతట అదే సద్దుమణిగింది.

నేను ముఖ్యంగా కోరేది ఇందిర శరీరం కాదు— ఇందిర స్నేహం. దాన్నెవరూ అడ్డలేకపోయినారు.

అడపా దడపా అయిదురూపాయల నోట్లచ్చుకుని ఇందిరద్వారా అడ్డమైన వాళ్ళనూ ఆదుకుంటూ ఇందిర స్నేహితులకి పాత్రుణ్ణయినాను.

ఓ రోజున ఇందిరవెంట సీను మా గది కొచ్చాడు. తనకూ ఇందిరకూ ఏమీ సంబంధం లేనట్టు ప్రవర్తించటానికి అతను వదేపాట్లు చూసి అతను సీనేనని పోల్చుకో గలిగాను.

ఇందిర సీను మొహం మీదినుంచి కళ్ళు తియ్యలేకుండా ఉంది. నాతో మాట్లాడేటప్పుడు కూడా.

"ఈయనే శ్రీనివాసరావు" అన్న దిందిర.

"నే నట్లాగే అనుకున్నాను!" అన్నాను.

"కాకినాడలో మంచి పేరుగల స్టీడరు. నెలకి అయిదారు వౌందలు సంపాదిస్తాడు నిశ్చయంగా!"

ఈ మాట శుద్ధ అబద్ధంగా కనిపించింది. అతను స్టీడరీ మొదలుపెట్టి ఏ రెండు మూడేళ్ళు తప్ప అయి యుండదు. అతను వయసులో నా కంటే అధమం ఏడెనిమిదేళ్ళు చిన్నల్లే కనిపించాడు. అతను కాకినాట్లో, ఈ రోజుల్లో అయిదా రౌందలు సంపాదిస్తున్నాడంటే ఎట్లా నమ్మటం?

కాని సీను ఇందిరకు ఎదురు చెప్పలేదు.

నాకు సీనును చూస్తే అసహ్యం వేసింది. అతనికి మటుకు నా మీద అనుమానం కలిగినట్టు లేదు. అతన్ని ఇందిర కళ్ళతో అంత ప్రత్యక్షంగా ఆరాధిస్తుంటే నాలో ఏ వికారం లేకపోవటం అతనికి నమ్మకం ఇచ్చి ఉంటుంది.

నాలో కొంత వికారం కలక్కపోలేదు. ఇందిర నన్నే అట్లా కళ్ళతో ఆరాధిస్తే నేను ఆమె నెప్పుడో మార్చి ఉండేవాణ్ణి. అధమం కృతజ్ఞత అయినా ప్రకటించి ఉండేవాణ్ణి. అతని మొహంలో అటువంటి కృతజ్ఞత ఏమీ కనుపించ లేదు.

ఇందిర తనని ఆరాధిస్తుంటే సీను తన స్వార్థం గురించి ఏదో ఆలోచిస్తు న్నాడు!

సీను మనస్సులో ఏదో ఊబ ఉన్నట్టు కనిపించింది. అయితే ఆ ఊబకూ, ఇందిరకూ ఏమీ సంబంధం ఉన్నట్టు లేదు.

రెండు మూడు రోజులు ఇందిర నాక్కోసించలేదు.... ఓ రోజు రాత్రి పొద్దుపోయి నా గదికి వచ్చి పరధ్యానంగా కూచున్నది.

"సీను వెళ్ళాడా?" అన్నాను.

"పాపం....వెళ్ళాడు!" అన్నది.

పాపానికి కారణం అడిగాను.

“బోలెడంత ఆస్తి.... లక్షణంగా బోలెడంత సంపాదిస్తాడు.... కాని నీనుకు ఇంట్లో సౌఖ్యం లేదు రంభంటి పెళ్ళాం. కాని ఆ మనిషికి హృదయం లేదు. నీనుది చాలా సుకుమారమైన హృదయం. ఆ మనిషి తనకెంత గొప్ప మొగుడు— ఎంత మంచి మొగుడు దొరికాడో తెలిక అతని హృదయాన్ని నూదులు పెట్టి గుచ్చుతుంది.... నీను బాధపడతాడు, కాని ఇతర్లని బాధ పెట్ట లేదు.... అదిచూసి ఆవిడ నానాటికి విజృంభించింది... పైగా అత్తగారు కూడా ఇంట్లోనే ఉంటుంది. తల్లి కూతురూ ఏకమై అతని మనస్సును శాంతి లేకుండా చేస్తున్నారు” అని చెప్పింది.

“ఇద్ద రాధవాళ్ళని అదుపు చెయ్యలేని వాణ్ణి గురించి మనం విచారించి ఏం లాభం?”

“అతను అదుపు చెయ్యగలిగితే మనం విచారించనే అక్కర్లేదుగా!” అన్నది ఇందిర.

ఈ ముక్క నాకు తట్టనేలేదు.

“విచారించి ఏం చేస్తావు?” అన్నాను.

“అదే ఆలోచిస్తున్నాను” అన్నది.

ఇందిరలో అనాధశరణ తత్పరత తల ఎత్తింది. ఇటువంటప్పుడే ఇందిరని ముద్దు పెట్టుకోబుద్ధయేది.... కాని ఇవాళ నేను ఇందిరకు వరాయి వాణ్ణి.... ఏది? నీను వెళ్ళి ఇంకా మూడు గంటలైనా కాందే!

నేను వెనక్కు తగ్గాను.

ఇందిర నా గదిలో ఇంకొకక్క పరుచుకు పడుకుంది. ఎక్కువ సేపు ఏదో ఆలోచనలో ఉండి నన్నాచే పలకరించలేదు.

అకస్మాత్తుగా అర్ధరాత్రి రెండు గంటలవేళ “నా వంటిది కొంపలో నెల్లాళ్ళుంటేనా?” అని అడిగింది.

నేను నిద్ర మత్తుగా “ఏ కొంపలో?” అన్నాను.

“నీను కొంపలోనే” అన్నది.

“బాగానే ఉణ్ణు కాని నీవంటిది ప్రపంచంలో ఇంకొకటిలేదు. అది మరువవద్దు” అని సలహా ఇచ్చాను.

4

ఇందిర నా సలహా పాటించలేదు. కాకినాడకు ప్రయాణం కట్టింది. ఆపటం నాశక్యం కాలేదు.

కాకినాడ వెళ్ళిన మర్నాడు ఇందిర నాకో ఉత్తరం రాసింది. నీను

కావరం బాగుచెయ్యాలనే ఇందిర దీక్ష తప్ప ఆ ఉత్తరంలో ఏమీ విశేషాలు లేవు. ఇంకో నాలుగైదు రోజుల్లోగాని అక్కడి విషయాలు విఫలంగా రాయదని రెండో ఉత్తరం కోసం ఎదురు చూస్తుండగా ఇంతలో ఇందిరే తిరిగి వచ్చింది.

మనిషి చిక్కిపోయి, పాలిపోయినట్టుగా ఉంది.

“వెళ్ళిన పని అయిందా?.... సీను కావరం చక్కబెట్టి వచ్చావా?” అన్నాను.

“వెళ్ళిన పని అయింది....ఇప్పుడు సీనుగారితో అంతా కులాసాగానే ఉన్నారు” అన్నది.

మరి ఇందిర ఉత్సాహం రైల్లో యెక్కడ పారేసుకుందో!

అమాట అనేటప్పటికి ఇందిర నా రొమ్ములో మొహం దూర్చి ఏడవటం మొదలు పెట్టింది.

ఏడవటం మాని ఏం జరిగిందో చెప్పకపోతే ఇప్పుడే దొరికిన బండికి కాకినాడ వెళ్ళి శ్రీనివాసరావు మక్కెలు విరగ్గొట్టి వస్తానన్నాను.

ఇందిర జరిగిందంతా చెప్పింది. విషయం ఇదీ:

సీను భార్య కలుసిచ్చాడు. కొందరు కొందరు ఆడదాని శరీరాన్ని తమ ఆత్మాభిమానంతో కొనుక్కుంటారు. సీను అటువంటి పనే చేశాడు.

సీను భార్య అసలే ధనికుల బిడ్డ. అహంకారాతిశయానికి లోటులేదు. మొగుడికి తన బంధం తప్ప ఇంకేమీ ఉండరాదని తీర్మానించుకుంది. అవతలి మనిషి మనసు నొప్పించటానికి ఆవిడకు అభ్యంతరం లేదు. సరేకదా నొప్పించే విద్యలో కూడా ఆరితేరినది.

ఇందులో ఆవిడకు శిక్షణ యిచ్చిన మనిషి సీను అత్తగారు.

సీను సుకుమార హృదయుడనే దానికేమీ సందేహం లేదు. ఆ భావకవి హృదయం అగత్యం కలిగినప్పుడన్నా ముక్కు పుటా లుబ్బించి రంకె వెయ్యి లేదు.

సీను తమ యిష్టానుసారం ప్రవర్తించినప్పుడల్లా తల్లి కూతుళ్ళెద్దరూ చదామదా పోట్లాడుకుని రెండువేపుల్నుంచి సీనును నానామాటలూ అనేవాళ్ళు.

సీను ఇద్దర్నీ చెరో మొట్టికాయా వెయ్యక ఇంట్లోంచి లేచిపోయ్యేవాడు.

ఒక్కరోజు సీను ఇంటికొచ్చేటప్పటికి ఇంట్లో వంటా తంటా ఉండేది కాదు.

సీను హోటలుకెళ్ళి భోంచేసేవాడు.

నిత్యమూ ఇదే వరస, కావటానికి బ్రాహ్మలూ, సంపన్నులూ కాని, ఎంత అలగా కావరం కూడా ఒకప్పుడు కాకపోతే ఒకప్పుడన్నా బాగుంటుంది. ఈ కావరం దానికన్నా అన్యాయం.

ఇందిర దిగగానే ఇంటో ఆడవాళ్ళకామె ఎవరో తెలీదు. సీను ఇందిర పేరయినా పెళ్ళాం దగ్గర ఎన్నడూ యెత్తలేదు, దాచాడు!

ఇందిర సీనుకు చాలా సలహా లిచ్చింది. అత్తగార్ని పంపెయ్యమన్నది. ఇంటో ఆడవాళ్ళకు డబ్బు అందనివ్వొద్దన్నది.

తల్లికూతుళ్ళు పోట్లాడుకునేటప్పుడు పారిపోవద్దన్నది. అది అతనిమీద వాళ్ళు ఆయుధంకింద ఉపయోగిస్తున్నారన్నది.

సీను అన్నింటికీ, "నీకు తెలీ దిందిరా!" అని సమాధానం ఇచ్చాడు.

"అసలు నువ్విప్పుడెందుకొచ్చావు?" అన్నాడు.

ఇందిర వినిపించుకోలేదు. రెండు రోజులపాటు అతని దగ్గర ఉన్న డబ్బంతా తనదగ్గరే ఉంచింది. ఇంటి ఖర్చుకు తనే లెక్కపెట్టి యిచ్చింది.

"నా భార్య కావాలన్నది పది రూపాయలియ్యి!" అని సీను అడిగితే ఇందిర ఖచ్చితంగా లేవన్నది.

ఆ రోజు కొంపలో రాగాలు. పెడబొబ్బలూ ఎక్కువయినై. ఇంటో నిప్పు రాజెయ్యలేదు.

'ఎవతో వచ్చి నా కాపరం చెడగొట్టుతున్నదో' - అని సీను పెళ్ళాం పెడబొబ్బలు పెట్టింది.

సీను కొంపలో లేకుండా మాయమైనాడు.

ఇందిర సీను పెళ్ళాంతో ఖచ్చితంగా చెప్పేసింది.

"ఈ శషభిషలు నాదగ్గర సాగవు. ఈ సీనును సరిగా చూసేదాకా నేను వెళ్ళను. సీనుమీద నీకెంత హక్కుందో నాకూ అంత హక్కుంది-కావలిస్తే ఇంకా ఎక్కువే వుంది!"

మర్నాడు కొంపలో మార్చుకలిగింది. సీను భార్య, అత్తగారూ ఉదయం లేచింది లగాయితు ఎంతో సఖ్యతగా వుండడమేగాక సీనుతో కూడా యెంతో ఆపేక్షగా ఉండటం మొదలుపెట్టారు. సీను మొహం చాటంత అయింది.

ఇందిరే కరిగిపోయింది. దుర్మార్గుడు కానేపు సన్మార్గుడల్లే ప్రవర్తించి నప్పుడు అమాయక హృదయాలకు కలిగే ఆనందానికి సామ్యంలేదు.

ఉదయమే సీనుకూ ఇందిరకూ కాఫీ ఉప్పాలు పెట్టారు. మధ్యాన్నం సీను అత్తగారు పులిహోర చేసింది. భోజనాల దగ్గర సీను ఇందిరతో, "పులిహోర చేస్తే మా అత్తగారే చెయ్యాలి. ఇంకెవరు చేసినా నాకు బాగుండదు" అన్నాడు.

మిగిలినవంట యావత్తు మా ఆమ్మంత బాగా చేస్తానుగాని ఆ పులిహోర మటుకు కుదరదు" అన్నది సీను పెళ్ళాం.

"అయ్యో! కిందదేడు మా చెల్లెలు కూతురు పెళ్ళిలో నేను పులిహోర చేస్తే వంట బ్రాహ్మణులు వెల్లకిలా పడ్డారు! మారు వడ్డించడానికి లేకపోయింది...." అని సీను అత్తగారు ప్రారంభించింది.

ఇందిరకు పులిహోరలో ఉప్పెక్కువయిందనిపించింది, కాని చాలా బాగా కుదిరిందని ఒప్పుకుంది.

ఆ రోజు సాయంకాలం ఇందిర తన దగ్గర ఉన్న డబ్బు సీనుకు వప్పగించేసింది.

“ఇక పర్యాలేదు. నీ కావరం ఇట్లాగే నడిచిపోనీ!” అని సీనుకు సలహా ఇచ్చింది ఇందిర.

సీను కూడా పర్యాలేదని ఒప్పుకున్నాడు.

“అదిన్నీ, -ఇక నువ్వు పట్నం వెళ్ళిపో....నే చెబుతాగా!” అన్నాడు సీను.

ఇందిరకు ఆశ్చర్యంవేసింది. తాను చేసిన ఉపకారం చూసి సీను, తాను వెడతానన్నా పోనివ్వడన్న విశ్వాసంతో ఉన్నది ఇందిర, అదీకాక అతను సుఖ పడటం కళ్ళారా చూద్దామనే కాంక్షకూడా ఇందిరకు లేకపోలేదు.

“ఏం?” అన్న దిందిర.

“నే చెబుతాగా!....అదే మంచిదీ!” అన్నాడు సీను.

“మళ్ళీ కొంపలో అల్లరి జరక్కుండా చూసుకుంటావు కదా!” అన్నది ఇందిర....

“స్తేషనుదాకా రావు, సీనూ?” అన్న దిందిర.

“వొద్దునుగాని.... మా అత్తగారూ నా బార్యా సుబ్బారావు పంతులు గారింటికి ప్రయాణమవుతున్నారు....” అన్నాడు సీను.

బిక్క మొహంతో ఇందిర పట్నం చేరుకుంది.

5

“ఎన్నటికి ఎవర్నీ నమ్మను... నామీద నిజంగా ప్రేమ గలవాడివి నువ్వొక్కడివే కనిపిస్తున్నావు!” అన్న దిందిర నా జుట్టు చెరుపుతూ.

“నేనా! ఎబ్బే, నాకు ప్రేమంటే ఏమిటో తెలీదు....నాకు ప్రేమలో నమ్మకంకూడా లేదు” అన్నాను భయపడుతూ.

ఇందిరనోట ప్రేమ అనే మాటవస్తే నాకు జెర్రిని చూసినట్టవుతూ వచ్చింది.

“అదే నిజమైన ప్రేమకు లక్షణం.” అన్నది ఇందిర. “ఇక నీతోతప్ప ఇంకేవ్వరితోనూ స్నేహం చెయ్యను.”

“మళ్ళా నన్ను కూడా ఇంకో శ్రీనివాసరావును చెయ్యాలని చూస్తున్నావు.... కాని శ్రీనివాసరావు అనాధ, నేను కాను!”

ఈ ముక్క నేను ఇందిరతో అనలేదు, నాలో నేనే అనుకున్నాను

[ఏప్రిల్ 1952 పట్నవాసం కథల సంపుటి

విజయవాడ : దేశి కవితా మండలి]